



West Hercules kemur inn á Skálafjørðin mikudagin og fer at liggja har í umleið ein mánað. Statoil, sum langtíðarleigar pallin, hevur syrgt fyri, at allar umvælingar verða gjørdar í Føroyum.

Risastórur oljupallur á Skálafjørðin mikudagin

Deil:



Jan Müller

17.08.2014 - 08:14

Oljan.fo

Boripallurin West Hercules er um at seta kósina inn móti Skálafjørðinum. Væntandi verður pallurin á Skálafjørðinum mikudagin. Upprunaliga ætlanin var, at onkrar umvælingar skuldu gerast, áðrenn pallurin kom til Føroya, og síðani skuldi nakað gerast, tá pallurin kom til Canada aftaná boringina í Føroyum.

Men Statoil, sum hevur langtíðarleigað pallin, hevur avgjørt, at alt arbeiðið skal gerast í Føroyum. Hetta hevur við sær, at pallurin kemur í øllum førum at liggja ein mánað á

Skálafjørðinum, áðrenn kósin verður sett móti New Foundlandi. Tað var í fjør, at Statoil gjørði stórt oljufund í New Foundlandi. Hetta var heimsins stórsta oljufund í fjør, og nú verða fleiri brunnir boraðir har.

Rúni M. Hansen, sum hevur ábyrgdina fyri Føroyaøkinum og stjóri fyri Arktisku eindini hjá Statoil, segði í tíðindaskrivi fyri nøkrum døgum síðani, at sjálvt um brunnarnir vóru turrir hesuferð, so vóru tey á Statoil væl nøgd við, at ein týðandi partur av vørum og tænastrum eru latnar av føroyskum veitarum.

Hetta, at pallurin nú kemur at gera stórarbeiði í Føroyum, er avgjørt ein týðandi partur í, at Føroyar og føroyingar longu eru sera virkin innan oljuvinnuna, hóast enn eingin olja verður framleidd á føroyskum øki.

Her hevur Statoil gingið á odda við at gjørt avtalur við føroyska vinnu. Statoil var fyrsta felagið, sum setti borin í føroysku undirgrundina í 2001, og bæði áðrenn tað og síðani hevur felagið og tess undirveitarar gjørt stórar avtalur við føroyskar fyrirtøkur, sum til dømis Atlantic Supply Base, Atlantic Airways, Thor, Skansi, PAM og MEST, Magn, Effo, Poul Hansen og fleiri aðrar.

Tað verður einki minni enn ein kollvelting í føroyskari veitingarvinnu, tá hesin risastóri pallurin kemur inn á Skálafjørðin í komandi viku.

Umframt at hava týðning fyri fleiri føroyskar fyrirtøkur ta tíðina hann verður liggjandi á fjørðinum, so kann hetta eisini koma at gerast eitt sera gott marknaðaføringsamboð fyri føroyskar veitarar til altjóða oljuvinnuna í framtíðini. Her verður ikki minst hugsað um tær mongu oljuleiðirnar, sum finnast í okkara grannalag, á bretskum og norskum øki.

So West Hercules kann, hóast hann ikki hesaferð fann føroysku oljuna, av álvara koma at lata dyrnar upp fyri føroyskum veitingum til altjóða oljuvinnuna. Tá kann sigast, at vit eru farin út í hesa vinnu við báðum beinum. Annað er longu í oljuvinnuni í Norra, har hundrættals føroyskir handverkarar arbeiða í lýtuni, hitt er her heima hjá okkum sjálvum, har altjóða oljufyrirtøkur vilja brúka føroyskar vørur og tænastrur.